



مہاجرین حبشہ

(۱۶)

[”سیر و سوانح“ کے زیر عنوان شائع ہونے والے مضامین ان کے فاضل مصنفین کی اپنی تحقیق پر مبنی ہوتے ہیں، ان سے ادارے کا متفق ہونا ضروری نہیں ہے۔]

حضرت عمرو بن امیہ اسدی رضی اللہ عنہ

حضرت عمرو کا قبیلہ

حضرت عمرو بن امیہ اسدی بنو اسد سے تعلق رکھتے تھے۔ قریش کا یہ بطن قریش اصغر قصی بن کلاب کے پوتے اسد بن عبد العزیٰ کے نام سے موسوم ہے۔

بنو اسد بن عبد العزیٰ سے تعلق رکھنے والے کئی نفوس قدسیہ کو رسول اللہ صلی اللہ علیہ وسلم کے صحابہ ہونے کا شرف حاصل ہے۔ ام المومنین حضرت خدیجہ بنت خویلد اسی قبیلہ سے تھیں۔ حضرت خدیجہ کے چچیرے ور قہ بن نوفل نے حضرت محمد صلی اللہ علیہ وسلم کی نبوت کی تصدیق کی، لیکن ایمان لانے سے پہلے وفات پائی۔ مشہور روایات کے مطابق حضرت خدیجہ کے بھائی حزام بن خویلد مسلمان نہ ہوئے، تاہم ان کے بیٹے حضرت خالد بن حزام، حضرت حکیم بن حزام اور پوتے حضرت خالد بن حکیم اور حضرت ہشام بن حکیم آپ کی صحبت سے مستفید ہوئے۔ معروف صحابی حضرت زبیر بن عوام اسد بن عبد العزیٰ کے پڑپوتے اور حضرت عبد اللہ بن زبیر سکڑ پوتے تھے۔ بنو اسد کے حضرت اسود بن نوفل اور حضرت یزید بن زمعہ بھی اصحاب رسول

ہونے کا اعزاز رکھتے ہیں۔ فتح مکہ کے موقع پر ایمان لانے والے حضرت ہبار بن اسود حضرت یزید کے چچا تھے۔ بنو اسد بن عبد العزیٰ کا نوفل بن خویلد کینہ پرور مشرک تھا۔ کافر اسے شیر قریش، جب کہ مسلمان شیطان قریش کے نام سے پکارتے تھے۔ جنگ بدر میں اسے قریش کی فوج میں دیکھ کر نبی صلی اللہ علیہ وسلم نے دعا کی: اے اللہ، میری طرف سے نوفل کا مقابلہ کر لے، چنانچہ حضرت علی کے ہاتھوں جہنم واصل ہوا۔ اسد بن عبد العزیٰ کا پڑپوتا ابو البختری بن ہشام ایمان نہ لایا اور جنگ بدر میں حضرت مجزر بن زیاد کے ہاتھوں قتل ہوا، تاہم وہ کم زور مسلمانوں کو ایذا نہیں دینے والے بد بختوں کو منع کرتا رہا اور بنو ہاشم کا مقاطعہ ختم کرانے میں اہم کردار ادا کیا۔

بنو اسد بن عبد العزیٰ کو بنو اسد بن خزیمہ سے ممیز کر لینا چاہیے، جو ایک مضری قبیلہ تھا۔ ام المومنین حضرت زینب بنت جحش، حضرت عبد اللہ بن جحش، حضرت ابو احمد بن جحش، حضرت عکاشہ بن محسن اور حضرت ضرار بن ازور اس قبیلہ سے تعلق رکھتے تھے۔

کنبہ

حضرت عمرو بن امیہ مکہ میں پیدا ہوئے۔ ان کے دادا کا نام حارث بن اسد تھا۔ بنو تیم کی زینب بنت خالد (: ابن اثیر۔ عاتکہ بنت خالد: ابن سعد) ان کی والدہ تھیں۔ مجمع قریش قصی بن کلاب کے بیٹے عبد العزیٰ حضرت عمرو کے سکڑ دادا تھے۔ نبی اکرم صلی اللہ علیہ وسلم قصی کے دوسرے بیٹے عبد مناف (اصل نام: مغیرہ) کی اولاد میں سے تھے۔ آپ کی والدہ سیدہ آمنہ بنت وہب اسد بن عبد العزیٰ کی بہن برہ بنت عبد العزیٰ کی بیٹی تھیں۔ قریش کی شاخ بنو اسد سے تعلق رکھنے کی بنا پر حضرت عمرو بن امیہ قرشی، اسدی کہلاتے ہیں۔ نسبت بیان کرنے سے وہ اپنے ہم نام صحابی حضرت عمرو بن امیہ ضمری سے ممیز ہو جاتے ہیں۔

دخول اسلام

حضرت امیہ بعثت محمدی صلی اللہ علیہ وسلم کے ابتدائی دنوں میں نور ایمان سے منور ہوئے۔

حبشہ کی طرف ہجرت

قریش کی مار پیٹ اور ایذاؤں کا سلسلہ بڑھ گیا تو نبی صلی اللہ علیہ وسلم نے اہل ایمان سے فرمایا: بہتر ہوا اگر تم

حبشہ کی سرزمین چلے جاؤ، جہاں ایسا بادشاہ حکمران ہے جس کی بادشاہی میں ظلم نہیں۔ رجب ۵/ نبوی میں آپ کے حکم پر گیارہ مرد اور چار عورتوں نے حبشہ کو ہجرت کی۔ پھر حضرت جعفر بن ابوطالب اسی افراد کا قافلہ لے کر حبشہ روانہ ہوئے۔ حضرت عمرو بن امیہ اسدی ہجرت ثانیہ کے اسی قافلے کا حصہ تھے۔ بنو اسد بن عبد العزیٰ کے حضرت زبیر بن عوام پہلے قافلے میں شامل ہوئے، جب کہ اس قبیلے کے حضرت اسود بن نوفل اور حضرت یزید بن زمعہ حضرت عمرو بن امیہ کے رفیق سفر تھے۔ خویلد بن اسود کے پوتے حضرت خالد بن حزام نے بھی حبشہ ہجرت کی، لیکن حبشہ پہنچنے سے پہلے ہی انھیں سانپ نے ڈس لیا اور ان کی وفات ہو گئی۔

حبشہ میں داخل ہونے کے بعد مہاجرین ملک میں پھیل گئے۔ ان میں سے زیادہ تر موجودہ ادیس ابابا سے سات سو نوے کلو میٹر دور واقع نجاش (Negash) کے قصبے میں مقیم رہے۔

وفات

تمام مورخین کا اتفاق ہے کہ حضرت عمرو بن امیہ نے حبشہ میں وفات پائی۔

قیام حبشہ کے دوران میں نو صحابہ اور پانچ صحابیات نے انتقال کیا۔ عبید اللہ بن جحش کو اس لیے شمار نہیں کیا گیا، کیونکہ انھوں نے نصرانی ہو کر وفات پائی۔ مسجد نجاشی کے عقب میں شارع صحابہ پر واقع احاطے میں پندرہ قبریں اب بھی موجود ہیں۔ ان میں سے حضرت فاطمہ بنت صفوان، حضرت عدی بن نضلہ، حضرت حاطب بن حارث، حضرت خطاب بن حارث، حضرت عبد اللہ بن حارث، حضرت سفیان بن معمر، حضرت عروہ بن عبد العزیٰ اور حضرت مطلب بن ازہر کی قبروں کی شناخت ممکن ہے۔

عائلی زندگی

حضرت عمرو بن امیہ اکیلے حبشہ گئے۔ ان کی کوئی اولاد نہ ہوئی۔

مطالعہ مزید: السیرۃ النبویۃ (ابن ہشام)، الطبقات الکبریٰ (ابن سعد)، جمہرۃ انساب العرب (ابن حزم)، الاستیعاب فی معرفۃ الصحاب (ابن عبد البر)، اسد الغابۃ فی معرفۃ الصحابۃ (ابن اثیر)، البدایۃ والنہایۃ (ابن کثیر)، الاصابۃ فی تمییز الصحابۃ (ابن حجر)، Wikipedia۔

حضرت عتبہ بن مسعود رضی اللہ عنہ

حسب و نسب

رسول اللہ صلی اللہ علیہ وسلم کے سترھویں جد مضر بن نزار حضرت اسمعیل کے بیٹے قیدار کی اولاد میں سے تھے۔ ان کے پردادا عدنان بن اد قیدار کے پوتے تھے۔ مضر بہت خوش الحان تھے، دوران سفر میں اونٹوں کو مستعد کرنے کے لیے حدی خوانی انھوں نے شروع کی۔ الیاس اور قیس عیلان مضر کے دو بیٹے تھے۔ الیاس کو حکیم لقمان کی طرح دانا سمجھا جاتا تھا۔ الیاس کے تین بیٹے مدرکہ (عامر)، طابخہ (عمرو) اور قمعہ (عمیر) ہوئے۔ مدرکہ بن الیاس کے دو بیٹے خزیمہ اور ہذیل ہوئے اور ان کی اولاد بنو خزیمہ اور بنو ہذیل کہلائی۔ بنو اسد، بنو کنانہ اور قریش بھی مدرکہ کی اولاد میں ہوئے۔

حضرت عتبہ بن مسعود مکہ میں پیدا ہوئے۔ غافل بن حبیب ان کے دادا تھے۔ بانی قبیلہ ہذیل بن مدرکہ ان کے بارھویں جد تھے۔ اپنے قبیلہ بنو ہذیل کی نسبت سے ہذلی کہلاتے ہیں۔ بنو ہذیل کی حضرت ام عبد بنت عبدود ان کی والدہ، جب کہ بنو کلاب کی ہند بنت عبد نانی تھیں۔ حضرت عتبہ کے والد مسعود بن غافل زمانہ جاہلیت میں بنو زہرہ کے عبد اللہ بن حارث کے حلیف بن گئے تھے۔ مدرکہ بن الیاس پر حضرت عتبہ کا سلسلہ نسب نبی صلی اللہ علیہ وسلم کے شجرہ سے جا ملتا ہے، مدرکہ حضرت عتبہ کے تیرھویں اور آپ کے سولھویں جد تھے۔ ابو عبد اللہ (ابو عون: بلاذری) حضرت عتبہ بن مسعود کی کنیت تھی۔

نام و ر صحابی حضرت عبد اللہ بن مسعود حضرت عتبہ کے سگے بھائی تھے۔ شاذر وایت کے مطابق حضرت عتبہ کی والدہ حضرت ام عبد نہیں، بلکہ بنو ہذیل کی کوئی اور عورت تھیں، اس طرح وہ حضرت عبد اللہ بن مسعود کے سگے بھائی نہ ہوئے۔ عبید اللہ بن عبد اللہ اور عون بن عبد اللہ حضرت عتبہ کے پوتے تھے۔ عبید اللہ بن عبد اللہ بن عتبہ نے علم فقہ میں مہارت حاصل کی اور مدینہ کے فقہائے سب سے شہرت پائی۔ سعید بن مسیب، عروہ بن زبیر، قاسم بن محمد، خارجہ بن زید، عبید اللہ بن عبد اللہ، سلیمان بن یسار اور ابو بکر بن عبد الرحمن بڑی فضیلت رکھنے والے تابعین تھے، مدینہ کے ان سات فقہاء کے ذریعے سے فتوے اور فقہ کا علم پھیلا۔ عون بن عبد اللہ شاعر تھے۔

ایمان و اسلام

حضرت عتبہ آفتاب اسلام کی پہلی کرنوں سے منور ہوئے۔

ہجرت حبشہ

کفار مکہ کا نوواردان اسلام پر ظلم و ستم بڑھا تو حضرت عتبہ نے اپنے بھائی حضرت عبداللہ بن مسعود کے ساتھ حبشہ کی طرف ہجرت ثانیہ کی۔

مدینہ آمد

حضرت عتبہ بن مسعود جنگ بدر کے بعد مدینہ آئے۔ ابن اسحاق اور ابن ہشام نے ان کا زمانہ ورود لےھ بتایا ہے۔ وہ کہتے ہیں کہ حضرت عتبہ بن مسعود حضرت جعفر بن ابوطالب اور حضرت عمرو بن امیہ ضمیری کے قافلے میں شامل ہوئے اور غزوہ خیبر کے فوراً بعد مدینہ پہنچے۔

غزوات میں شرکت

حضرت عتبہ بن مسعود نے جنگ خیبر کے بعد ہونے والے معرکوں میں شرکت کی، اگرچہ کتب تاریخ میں اس کی تفصیل ذکر نہیں کی گئی۔ حیرت کی بات ہے کہ امام بخاری نے اہل بدر کا شمار کرتے ہوئے حضرت عتبہ بن مسعود کا نام ان کے بھائی حضرت عبداللہ بن مسعود کے نام سے متصل درج کیا ہے، حالانکہ وہ مدینہ میں موجود ہی نہ تھے۔ ابن حجر کہتے ہیں: مغازی کا بیان کرنے والے کسی مصنف نے بدری اصحاب رسول میں حضرت عتبہ بن مسعود کا نام نہیں لیا۔ خود بخاری کے دوسرے نسخے میں جو نسفی نے مرتب کیا، ان کا نام شامل نہیں۔ ابو نعیم احمد اصفہانی اور ابو بکر اسمعیلی نے صحیح بخاری سے ماخوذ اپنی اپنی ”المستخرج علی الصحیح“ میں حضرت عتبہ کا نام ذکر نہیں کیا (فتح الباری ۵/۱۸۳)۔ قاضی سلیمان منصور پوری نے بھی ’اصحاب بدر‘ میں ان کا نام نہیں لکھا۔ ابن سعد کہتے ہیں کہ حضرت عتبہ نے حبشہ سے لوٹ کر غزوہ احد میں حصہ لیا۔ ابن اسحاق کی لےھ والی روایت کو صحیح مان لیا جائے تو یہ بات غلط ثابت ہوتی ہے۔ ابن کثیر نے حضرت عتبہ بن مسعود کی مدینہ آمد لےھ میں بتائی اور یہ بھی کہہ دیا کہ وہ جنگ احد میں شریک ہوئے۔

عہد فاروقی

خلیفہ دوم حضرت عمر فاروق نے حضرت عتبہ کے بیٹے حضرت عبداللہ کو مدینہ کے بازار کا محصل (کلکٹر) مقرر کیا (موطا امام مالک، رقم ۸۰۹۔ جامع الاصول، ابن اثیر، رقم ۱۱۵)۔

وفات

حضرت عتبہ بن مسعود نے حضرت عمر بن خطاب کے عہد خلافت میں مدینہ منورہ میں وفات پائی۔ حضرت عمر نے ان کی نماز جنازہ پڑھائی۔ ایک روایت کے مطابق حضرت عمر نے حضرت عبداللہ بن مسعود (الاصابہ فی تمییز الصحابہ ۱۲۳۰۔ مصنف ابن ابی شیبہ، رقم ۱۱۷۰۳) یا ان کی والدہ حضرت ام عبد (ابن سعد ۳/۸۸۱۔ المعجم الکبیر، طبرانی، رقم ۲۰۹۳۴۔ مستدرک حاکم، رقم ۵۱۲۲) کی آمد کا انتظار کیا۔ ان کی والدہ حضرت ام عبد پہلے آگئیں اور انھوں نے نماز جنازہ میں شرکت کر لی۔ حضرت عبداللہ بن مسعود پہنچے تو شدت غم کا اظہار کیا (مصنف ابن ابی شیبہ، رقم ۳۵۰۱۵) اور رونے لگے، کسی نے کہا: آپ بھی روتے ہیں؟ فرمایا: یہ آنسو اللہ کی دی ہوئی رحمت ہیں، ابن آدم ان کو روک نہیں سکتا۔ میرا نسب بھائی اور میرے ساتھ رسول اللہ صلی اللہ علیہ وسلم کی صحبت میں رہنے والا صحابی فوت ہو گیا ہے۔ وہ مجھے سب لوگوں سے زیادہ محبوب تھے، سوائے اس کے جو محبت عمر بن خطاب سے رہی (مستدرک حاکم، رقم ۵۱۲۱۔ المعجم الکبیر، طبرانی، رقم ۱۳۷۸۴)۔

قاسم بن عبد الرحمن کی روایت کے مطابق حضرت عتبہ بن مسعود نے ۴۴ھ میں، عہد معاویہ میں حضرت عبداللہ بن مسعود کے انتقال کے بعد وفات پائی (المعجم الکبیر، طبرانی، رقم ۱۳۷۸۰)۔

روایت حدیث

زہری کہتے ہیں: ہمارے نزدیک حضرت عبداللہ بن مسعود اپنے بھائی حضرت عتبہ سے صحبت و ہجرت اور فقاہت میں برتر نہ تھے، لیکن حضرت عتبہ جلد فوت ہو گئے (مستدرک حاکم، رقم ۵۱۲۳۔ المعجم الکبیر، طبرانی، رقم ۱۳۷۸۱)۔ ان کے بیٹے حضرت عبداللہ بن عتبہ نے نبی صلی اللہ علیہ وسلم کا زمانہ پایا اور آپ کی صحبت سے مستفید ہوئے۔ حضرت عتبہ بن مسعود سے براہ راست کوئی حدیث نقل نہیں ہوئی۔ حضرت عبداللہ بن عتبہ کے بیٹوں عبید اللہ، عون اور حمزہ نے اپنے والد حضرت عبداللہ کے علاوہ حضرت عمر، حضرت زید بن خالد جہنی، حضرت ابو ہریرہ، حضرت عبداللہ بن عباس، حضرت ابو واقد لیثی، حضرت عائشہ، حضرت ام قیس بن محسن، حضرت عبداللہ بن مسعود، حضرت ابو مسعود انصاری، حضرت ابوسعید خدری، حضرت سہل بن حنیف، حضرت عبداللہ بن زمعہ اور حضرت عثمان بن حنیف سے کئی روایات منتقل کی ہیں، لیکن اپنے دادا حضرت عتبہ بن مسعود سے بہ طریق عنعنہ (عن أبیہ عن جدہ) دور روایتوں کے علاوہ کوئی حدیث بیان نہیں کی۔ ان روایتوں کے تمام طرق کا تتبع کیا جائے تو پتا چلتا ہے کہ 'عن جدہ' سے جد حضرت عتبہ کے بجائے برادر جد حضرت عبداللہ

بن مسعود مراد ہیں۔

مطالعہ مزید: السیرۃ النبویۃ (ابن اسحق)، السیرۃ النبویۃ (ابن ہشام)، الطبقات الکبریٰ (ابن سعد)، معرفۃ الصحابۃ (ابو نعیم اصفہانی)، جمل من انساب الاشراف (بلاذری)، جمہرۃ انساب العرب (ابن حزم)، الاستیعاب فی معرفۃ الاصحاب (ابن عبد البر)، اسد الغابۃ فی معرفۃ الصحابۃ (ابن اثیر)، المنتظم فی توارخ الملوک والامم (ابن جوزی)، سیر اعلام النبلاء (ذہبی)، البدایۃ والنہایۃ (ابن کثیر)، الاصابۃ فی تمییز الصحابۃ (ابن حجر)، Wikipedia۔

حضرت حارث بن خالد رضی اللہ عنہ

سلسلہ نسب

حضرت حارث بن خالد کے دادا کا نام صخر بن عامر (عمرو: بلاذری۔ عامر بن عمرو: ابن ہشام) تھا۔ ابو قبیلہ تیم بن مرہ ان کے چھٹے جد تھے۔

تیم بن مرہ عربوں کے مشہور معاہدہ امن 'حلف الفضول' میں شریک تھے، جو بعثت نبوی سے بیس برس قبل ۵۹۰ء میں رسول اللہ صلی اللہ علیہ وسلم کے چچا بیر بن عبد المطلب کی دعوت پر قریش کے متمول سردار عبد اللہ بن جدعان تیمی کے گھر پر ہوا۔ تب قریش کے قبائل بنو ہاشم، بنو المطلب، بنو اسد، بنو تیم اور بنو زہرہ کے سردار جمع ہوئے اور مل کر عہد کیا کہ ہم مظلوموں کا ساتھ دیں گے، خواہ وہ کسی قبیلے کے ہوں، امن و امان قائم کریں گے، مسافروں کی حفاظت کریں گے، غریبوں کی امداد کرتے رہیں گے، کسی ظالم یا غاصب کو مکہ میں نہیں رہنے دیں گے۔ رسول اللہ صلی اللہ علیہ وسلم نے بھی اپنے چچاؤں کے ساتھ اس میں حصہ لیا۔ آپ زمانہ رسالت میں بھی اس کا تذکرہ کرتے ہوئے فخر محسوس کرتے کہ اس معاہدے کے عوض مجھ کو سرخ رنگ کے اونٹ بھی دیے جاتے تو میں نہ لیتا۔

حضرت حارث کی والدہ یمن سے تھیں۔ ان کی اہلیہ حضرت ریطہ بنت حارث بھی بنو تیم سے تعلق رکھتی تھیں، عامر بن کعب پر ان کا شجرہ حضرت حارث کے شجرے سے جا ملتا ہے۔ حضرت ابو بکر حضرت حارث کے پھوپھی زاد بھائی تھے۔ ان کی والدہ کا نام حضرت ام الخیر سلمیٰ بنت صخر تھا۔

قبول اسلام

وادی بطنی میں نور اسلام پھیلا تو حضرت حارث بن خالد اس سے منور ہونے والے اولین اہل ایمان میں شامل ہوئے۔

ہجرت حبشہ

۵ ہجری میں نبی صلی اللہ علیہ وسلم کے ارشاد پر حضرت حارث بن خالد حضرت جعفر بن ابوطالب کی قیادت میں حبشہ کی طرف ہجرت کرنے والے دوسرے قافلے میں شامل ہوئے۔ ان کی اہلیہ حضرت ریطہ بنت حارث ان کے ساتھ عازم حبشہ ہوئیں۔ وہ حبشہ ہی میں انتقال کر گئیں۔

حبشہ سے واپسی

حضرت حارث بن خالد ۷ھ میں شاہ حبشہ نجاشی کی فراہم کردہ کشتیوں میں حضرت جعفر بن ابوطالب کے قافلہ رجوع میں شامل ہو کر بولا (الرالیس) کے ساحل پر اترے اور وہاں سے اونٹوں پر سفر کر کے مدینہ پہنچے۔

مدنی زندگی

حضرت حارث کی مدنی زندگی اور غزوات میں ان کی شرکت کے بارے میں معلومات ہمیں میسر نہیں ہوئیں۔

اولاد

قیام حبشہ کے دوران میں حضرت حارث بن خالد کے ہاں چار بچے ہوئے: موسیٰ، عائشہ، زینب اور فاطمہ۔ یہ چاروں حبشہ ہی میں انتقال کر گئے۔ دوسری روایت کے مطابق حبشہ سے مدینہ واپسی کے سفر میں ایک گھاٹ پر کنبے نے پانی پیاجو زہر آلود تھا۔ بس بھرے پانی نے تمام بچوں کی زندگی کا چراغ گل کر دیا۔ خود حضرت حارث بچ گئے اور راہ خدا میں پورے گھر کو سپرد خاک کر کے یکہ و تنہا مدینہ چلے آئے۔ ابن سعد کہتے ہیں: موسیٰ کا انتقال حبشہ میں ہوا، حضرت ریطہ، عائشہ اور زینب کی وفات زہریلا پانی پینے سے ہوئی اور فاطمہ کی زندگی بچ گئی۔

آں حضرت صلی اللہ علیہ وسلم نے اپنے صحابی کی دل جوئی کی اور عبد یزید بن ہاشم کی لڑکی سے ان کی شادی کر دی۔ عبد یزید رسول اللہ صلی اللہ علیہ وسلم کے چوتھے جد عبد مناف بن قصی کے پڑپوتے تھے، اس طرح

رشتے میں آپ کے چچا ہوئے۔ عبد یزید ان کا نام ہے، اس کا ترجمہ 'یزید کا غلام' کرنا غلط ہے۔ یہی عبد یزید امام شافعی کی ساتویں پشت تھے۔ حضرت حارث کے ایک بیٹے ابراہیم کا ذکر کیا گیا ہے جو شاید ان کی دوسری بیوی سے تھے، مدینہ کے محدث اور فقیہ محمد بن ابراہیم تیمی انھی کے بیٹے تھے، حفصہ بنت یحییٰ کو محمد کی والدہ بتایا گیا ہے۔ ابن عبد البر نے حضرت رابطہ سے حضرت حارث کی چار اولادوں میں زینب کے بجائے ابراہیم کا نام شامل کیا ہے۔ محمد بن ابراہیم کو دین سیکھنے کا اتنا شوق تھا کہ مسجد نبوی میں بیٹھے رہتے اور حضرت عبداللہ بن عمر کا طریقہ نماز تکتے رہتے (التاریخ الکبیر ۱/۲۳)۔ اس انہماک کا نتیجہ یہ ہوا کہ وہ سالم اور نافع کے پایہ کے عالم ہو گئے۔ انھوں نے حضرت سعد بن ابی وقاص سے بھی ملاقات کی اور متعدد صحابہ کی روایات نقل کیں۔

وفات

حضرت حارث بن خالد کا سن وفات معلوم نہیں۔

مطالعہ مزید: السیرۃ النبویہ (ابن ہشام)، الطبقات الکبریٰ (ابن سعد)، جمل من انساب الاشراف (بلاذری)، معرفۃ الصحابہ (ابو نعیم اصفہانی)، جمہرۃ انساب العرب (ابن حزم)، الاستیعاب فی معرفۃ الاصحاب (ابن عبد البر)، اسد الغابۃ فی معرفۃ الصحابہ (ابن اثیر)، البدایۃ والنہایۃ (ابن کثیر)، الاصابۃ فی تمییز الصحابہ (ابن حجر)،
-Wikipedia

